

NSD NEWS UNIT
AKASHVANI, GUWAHATI
0000000000

Date : 30-11-2025

Time: 13-40 Hrs

Assamese Midday Bulletin
Headlines

.....

- ১। শেহতীয়া ঘটনারলীয়ে ভাৰতৰ নতুন চিন্তা উদ্ভাৱন আৰু যুৱ শক্তিক উদ্ভাসিত কৰি তুলিছে বুলি প্ৰধানমন্ত্ৰী নৰেন্দ্ৰ মোদীয়ে আজিৰ মন কী বাত অনুষ্ঠানত মত প্ৰকাশ কৰিছে।
- ২। ক্ৰীড়াৰ ক্ষেত্ৰখনত ২০২৫ বৰ্ষৰ নৱেম্বৰ মাহটোক ছুপাৰ হিট বুলি অভিহিত কৰি শ্ৰীমোদীয়ে এই সন্দৰ্ভত ভাৰতীয় মহিলা খেলুৱৈৰ দলে আই চি চি মহিলা বিশ্বকাপত খিতাপ দখল কৰাকে ধৰি ভালেমান প্ৰসংগ উল্লেখ কৰে।
- ৩। সংসদৰ শীতকালীন অধিবেশনৰ প্ৰতি লক্ষ্য ৰাখি চৰকাৰৰ আহ্বানত সংসদ ভৱনত আজি এখন সৰ্বদলীয় বৈঠক অনুষ্ঠিত হৈছে।
- ৪। উত্তৰ প্ৰদেশৰ লক্ষ্ণৌত অনুষ্ঠিত চৈয়দ মোদী আন্তঃৰাষ্ট্ৰীয় বেডমিণ্টন প্ৰতিযোগিতাত আজি ভাৰতৰ ৩ গৰাকী খেলুৱৈ দুটা শিতানৰ চূড়ান্ত পৰ্যায়ৰ খেলত অৱতীৰ্ণ হ'ব। *আৰু*
- ৫। ৰাছিত অনুষ্ঠিত এদিনীয়া ক্ৰিকেটৰ আজি এদিনীয়া খেলত দক্ষিণ আফ্ৰিকাই টছত জিকি ভাৰতক বেট ধৰিবলৈ আমন্ত্ৰণ জনাইছে।

০০০০

প্ৰধানমন্ত্ৰী নৰেন্দ্ৰ মোদীয়ে কয়, যে শেহতীয়া ঘটনারলীয়ে ভাৰতৰ নতুন চিন্তা উদ্ভাৱন আৰু যুৱ শক্তিক উদ্ভাসিত কৰি তুলিছে। এই সন্দৰ্ভত হায়দৰাবাদত নতুনকৈ উন্মোচন কৰা বিশ্বৰ সৰ্ববৃহৎ লিপ ইঞ্জিন এম আৰ অ'ৰ ব্যৱস্থা ভাৰতীয় নৌসেনাত আই এন এছ মাহেৰ অন্তৰ্ভুক্তি আৰু দেশত স্কাইৰুটৰ ইনফিনিটি চৌহদ মুকলি কৰাৰ দৰে বিষয়সমূহৰ উদাহৰণ দাঙি ধৰে। আকাশবাণীৰ আজিৰ মন কী বাত অনুষ্ঠানত অংশগ্ৰহণ কৰি শ্ৰীমোদীয়ে কয়, যে কৃষিখণ্ডত লাভ কৰা গুৰুত্বপূৰ্ণ সাফল্যৰ জৰিয়তে ভাৰতে অভিলেখৰ সৃষ্টি কৰিছে। খাদ্য শস্যৰ উৎপাদনৰ পৰিমাণ ৩৫ কোটি ৭০ লাখ টনলৈ বৃদ্ধি পোৱাৰ ফলত ইতিহাসৰ সৃষ্টি হোৱা বুলি উল্লেখ কৰি তেওঁ পূৰ্বৰ ১০ বছৰৰ তুলনাত ভাৰতৰ খাদ্য শস্যৰ উৎপাদন ১০ কোটি টন বৃদ্ধি পোৱাৰ তথ্য দাঙি ধৰে।

মাত্ৰ কেইদিনমানৰ পূৰ্বে ভাৰতে কমনৱেলথ ক্ৰীড়া সমাৰোহৰ আয়োজক দেশ হিচাপে স্বীকৃতি লাভ কৰাৰ প্ৰসংগ উল্লেখ কৰি প্ৰধানমন্ত্ৰীয়ে কয় যে ক্ৰীড়া ক্ষেত্ৰতো দেশখনে উল্লেখনীয় অগ্ৰগতি লাভ কৰিছে। এই সাফল্য দেশ তথা ইয়াৰ জনসাধাৰণৰ বুলি তেওঁ মত প্ৰকাশ কৰে। চেণ্ট্ৰেল হ'লত আয়োজিত সংবিধান দিৱসৰ বিশেষ অনুষ্ঠান, বন্দে মাতৰমৰ ডেৰশ সংখ্যক বাৰ্ষিকী অয়োধ্যাৰ ৰাম মন্দিৰত ধৰ্মধ্বজাৰ উত্তোলন আদিৰ দৰে ঘটনাক্ৰমৰ বিষয়ে উল্লেখ কৰি প্ৰধানমন্ত্ৰীয়ে কয় যে চলিত মাহটোত ভালেমান উৎসাহজনক কাৰ্যক্ৰম সংঘটিত হৈছে।

ক্ৰীড়াৰ ক্ষেত্ৰখনত ২০২৫ বৰ্ষৰ নৱেম্বৰ মাহটোক চুপাৰ হিট বুলি অভিহিত কৰি শ্ৰীমোদীয়ে এই সন্দৰ্ভত ভাৰতীয় মহিলা খেলুৱৈৰ দলে আই চি চি মহিলা বিশ্বকাপত খিতাপ দখল কৰাৰ প্ৰসংগ উল্লেখ কৰে। একেদৰে কেইদিনমানৰ পূৰ্বে টকিঅ'ত অনুষ্ঠিত বধিৰ খেলুৱৈৰ অলিম্পিক প্ৰতিযোগিতাত ভাৰতে কুৰিটা পদক দখল কৰাৰ প্ৰসংগ উল্লেখ কৰি তেওঁ কয় যে এয়া হল বৰ্তমানলৈ দেশৰ বাবে সৰ্বশ্ৰেষ্ঠ প্ৰদৰ্শন। তদুপৰি কাবাডী বিশ্বকাপতো ভাৰতৰ মহিলা খেলুৱৈসকলে ইতিহাস সৃষ্টি কৰাৰ লগতে বিশ্ব বক্সিং কাপ প্ৰতিযোগিতাত ভাৰতৰ খেলুৱৈয়ে উল্লেখনীয় প্ৰদৰ্শন দাঙি ধৰি কুৰিটা পদক অৰ্জন কৰাৰ বিষয়েও তেওঁ উল্লেখ কৰে। একেদৰে দৃষ্টিহীন ক্ৰিকেট বিশ্বকাপ প্ৰতিযোগিতাত ভাৰতৰ মহিলাৰ দলটোৱে এখনো খেলত পৰাজয় বৰণ নকৰাকৈ খিতাপ দখল কৰাৰ বিষয়টোও তেওঁ গৰ্ব সহকাৰে উল্লেখ কৰে। এই বিজয়ক ভাৰতৰ ক্ৰীড়াৰ ইতিহাসত অন্যতম গুৰুত্বপূৰ্ণ সাফল্য বুলি আখ্যা দি প্ৰধানমন্ত্ৰীয়ে কয় যে এই সফলতাই প্ৰতিগৰাকী ভাৰতীয়ক উদ্বুদ্ধ কৰি ৰাখিব।

দেশত সম্প্ৰতি এণ্ডিউৰেন্স স্পোৰ্টছ শীৰ্ষক ক্ৰীড়া সংস্কৃতি নতুনকৈ উদ্ভাসিত হৈ অহাৰ বিষয়ে উল্লেখ কৰি শ্ৰীমোদীয়ে কয় যে কিছুদিন আগলৈকে মাৰাথন আৰু বাইকথনৰ লেখিয়া খেলসমূহ তেনেই সীমিত লোকৰ মাজতে সীমাবদ্ধ আছিল যদিও সম্প্ৰতি সময় সলনি হৈ সমগ্ৰ দেশতে প্ৰতিমাহে ডেৰ হেজাৰতকৈও অধিক সংখ্যক এণ্ডিউৰেন্স স্পোৰ্টছৰ অনুষ্ঠান আয়োজিত হৈ আহিছে। একেদৰে পাহাৰ-পৰ্বতকে ধৰি দুঃসাহসিক ক্ৰীড়াৰ সীমাহীন সম্ভাৱনাৰে সমৃদ্ধ ভাৰতবৰ্ষত শীতকালীন ক্ৰীড়াৰ সমাহাৰৰ প্ৰসংগ উল্লেখ কৰি এই সন্দৰ্ভত তেওঁ পিথোৰাগড়ত সাগৰপৃষ্ঠৰ পৰা ১৪ হাজাৰ ৫০০ ফুট উচ্চতাত আয়োজিত মাৰাথন প্ৰতিযোগিতাত ১৮ খন ৰাজ্যৰ ৭৫০ গৰাকী খেলুৱৈয়ে অংশগ্ৰহণ কৰাৰ বিষয়ে কয়।

ভাৰতীয় নৌ সেনাৰ সৈতে জড়িত পৰ্যটনৰ প্ৰসংগ দাঙি ধৰি তেওঁ ডিউত স্থাপন কৰা খুখৰি স্মাৰক আৰু সংগ্ৰহালয়ৰ লগতে গোৱাত স্থাপিত নৌসেনাৰ বিশেষ সংগ্ৰহালয়টোৰ বিষয়েও উল্লেখ কৰে। আনহাতে, ভাৰতীয় নৌ সেনাত আই এন এছ মাহেৰ অন্তৰ্ভুক্তিক লৈ শ্ৰীমোদীয়ে কয় যে ভাৰতৰ পৰিবেশ তন্ত্ৰৰ সুৰক্ষা শক্তিশালী কলি তোলাক লৈ প্ৰতিগৰাকী ভাৰতীয়ই গৰ্ব অনুভৱ কৰে। আই এন এছ মাহেৰ নামটো দেশৰ সমৃদ্ধিশালী ইতিহাসৰ ঐতিহ্য বহন কৰা স্থান মাহেৰ নামেৰে ৰখা হৈছে বুলি উল্লেখ কৰি তেওঁ লগতে ভাৰতীয় নৌ সেনা দ্ৰুত গতিত আত্মনিৰ্ভৰশীল হোৱাৰ দিশে অগ্ৰসৰ হোৱাক লৈ সন্তোষ প্ৰকাশ কৰে।

একেদৰে ভোকেল ফৰ লোকেল মন্ত্ৰ চতুৰ্থ কাশী তামিল সংগমম আদিৰ বিষয়ে উল্লেখ কৰাৰ লগতে দক্ষিণ ভাৰতৰ প্ৰাকৃতিক কৃষি কাৰ্যৰ লেখিয়া ভালেমান বিষয়ে আজিৰ মন কী বাত অনুষ্ঠানত বিশেষ গুৰুত্ব লাভ কৰাৰ পৰিলক্ষিত হয়।

০০০০

সংসদৰ শীতকালীন অধিবেশনৰ প্ৰতি লক্ষ্য ৰাখি চৰকাৰৰ আহ্বানত সংসদ ভৱনত আজি এখন সৰ্বদলীয় বৈঠক অনুষ্ঠিত হৈছে। প্ৰতিৰক্ষা মন্ত্ৰী ৰাজনাথ সিঙৰ অধ্যক্ষতাত অনুষ্ঠিত এই বৈঠকত ৰাজ্যসভাৰ সংসদীয় নেতা জে পি নাড্ডা, কেন্দ্ৰীয় সংসদীয় পৰিক্ৰমা দপ্তৰৰ মন্ত্ৰী কিৰেন ৰিৰিজু, একে দপ্তৰৰ ৰাজ্যমন্ত্ৰী অৰ্জুন ৰাম মেঘৱাল আৰু ড০ এল মুৰুগানৰ লগতে কংগ্ৰেছ নেতা গৌৰৱ গগৈ, ডি এম কে নেতা টিৰুচি শিৱা, তৃণমূল কংগ্ৰেছৰ নেতা ডেৰেক অ'ব্ৰায়েন আৰু শিৱসেনাৰ নেতা নৰেশ মাহাশ্বেকে ধৰি কেইবাগৰাকীও সাংসদে অংশগ্ৰহণ কৰে। উল্লেখযোগ্য যে সংসদৰ শীতকালীন অধিবেশন কাইলৈ আৰম্ভ হ'ব আৰু অহা ১৯ ডিচেম্বৰত এই অধিবেশনৰ সামৰণি পৰিব।

০০০০

পুণেৰ খড়কৱাছলাত থকা ক্ষেত্ৰপাল পেৰেডগ্ৰাউণ্ডত আজি পুৱা ৰাষ্ট্ৰীয় প্ৰতিৰক্ষা একাডেমীৰ ১৪৯ সংখ্যক পাছিং আউট পেৰেড সম্পন্ন হয়। নৌ সেনাৰ মুৰব্বী এডমিৰেল দীনেশ কে ত্ৰিপাঠিয়ে এই পেৰেড পৰিদৰ্শন কৰে। মুঠ ৩২৯ গৰাকী কেডেটক সশস্ত্ৰ বাহিনীত অন্তৰ্ভুক্ত কৰা এই পেৰেডত কেডেট সিদ্ধাৰ্থ সিঙে নেতৃত্ব বহন কৰে। এই অনুষ্ঠানত দীপক কান্দপালে সোণ, সিদ্ধাৰ্থ সিঙে ৰূপ আৰু সিদ্ধি জৈনে ব্ৰঞ্জৰ পদক লাভ কৰে। গলফ স্কোৱাড্ৰনক ছীপ অফ ষ্টাফৰ বেনাৰ প্ৰদান কৰা হয়।

০০০০

উত্তৰ প্ৰদেশৰ লক্ষ্ণৌত অনুষ্ঠিত চৈয়দ মোদী আন্তঃৰাষ্ট্ৰীয় বেডমিণ্টন প্ৰতিযোগিতাত আজি ভাৰতৰ ৩ গৰাকী খেলুৱৈ দুটা শিতানৰ চূড়ান্ত পৰ্যায়ৰ খেলত অৱতীৰ্ণ হ'ব। লক্ষ্ণৌৰ বাবু বেনাৰসী দাস ইন্দোৰ ষ্টেডিয়ামত হ'বলগীয়া এই প্ৰতিযোগিতাৰ পুৰুষৰ ছিংগলছৰ ফাইনেলত কিদাম্বি শ্ৰীকান্ত হংকঙৰ জেছন গুনাৱনৰ বিৰুদ্ধে অৱতীৰ্ণ হ'ব। খেলখন বিয়লি তিনি বাজি ২০ মিনিটত আৰম্ভ হ'ব। শ্ৰীকান্তে যোৱা নিশা ছেমিফাইনেলত ভাৰতৰে আন এগৰাকী খেলুৱৈ মিঠুন মঞ্জুনাথক ২১-১৫, ১৯-২১ আৰু ২১-১৩ ব্যৱধানত পৰাস্ত কৰি ফাইনেলত স্থান নিশ্চিত কৰে।

ইপিনে মহিলাৰ ডাবলছৰ ফাইনেলত শীৰ্ষ বাছনিপ্ৰাপ্ত তৃষা জলী আৰু গায়ত্ৰী গোপীচান্দৰ যুটীটো জাপানৰ কাহো আছাৰা আৰু মেই তনাবেৰ বিৰুদ্ধে অৱতীৰ্ণ হ'ব। খেলখন দিনৰ আঢ়ৈ বজাত আৰম্ভ হ'ব। উল্লেখযোগ্য যে প্ৰতিযোগিতাৰ মহিলাৰ ছিংগলছ শাখাত ভাৰতৰ উন্নতি ছড়া আৰু নেছলিহান আৰিনে আৰু মিক্সড ডাবলছ শাখাত হৰিহৰণ আমছাকৰনন আৰু তৃষা জলীৰ যুটীয়ে পৰাজয় বৰণ কৰিছে।

০০০০

বাঁচিৰ জে এছ চি এ আন্তঃৰাষ্ট্ৰীয় ক্ৰিকেট ষ্টেডিয়ামত অনুষ্ঠিত তিনিখনীয়া এদিনীয়া ক্ৰিকেটৰ আজিৰ প্ৰথমখন খেলত ভাৰতে বাতৰি যুগুতোৱাৰ পৰলৈ এটা উইকেট হেৰুৱাই ২৫ ৰান কৰিছে। ইয়াৰ পূৰ্বে দক্ষিণ আফ্ৰিকাই টছত জিকি ভাৰতক বেট ধৰিবলৈ আমন্ত্ৰণ জনায়। শেহতীয়া টেষ্ট শৃংখলাত পৰাজয় বৰণ কৰাৰ পিছত কে এল ৰাছল নেতৃত্বাধীন ভাৰতীয় দলটোৱে স্বদেশত জয়লাভৰ পৰম্পৰা অব্যাহত ৰাখি এই শৃংখলা দখল কৰিবলৈ যৎপৰোনাস্তি চেষ্টা চলাব।

০০০০

সমাপ্ত